

పదిమందికి ఆనందాన్నిచ్చే జీవితమే నిజమైన జీవితము

దినకరుడు శాంతుడై తోచె దినములింక
 కురచనయ్యె చలిగాలి చురుకు హెచ్చె
 పొలములన్ రేయి గ్రుడ్డి వెన్నెలలోన
 కుప్పలన్ నూర్పు కాపులు గొంతులైతి
 పదములన్ పాడదొడగిరి పచ్చపూలు
 జనపచేలకు ముత్యాల సరులుగూర్చె
 మిరప పండ్లకు కుంకుమ మెరుపుదాల్చి
 బంతిపువ్వుల మొగములల్లంత విప్పి
 మన గృహంబుల ధాన్యసంపదలు నిల్చి
 సరసురాలైన పుష్పమాసంబునందు
 పరగనొప్పుచు సంక్రాంతి పండుగొచ్చె.

ప్రజలకు తిండితీర్థాదులకు ఎట్టి యిబ్బంది లేకుండా కాపాడే నిమిత్తమై భగవంతుడు సంక్రాంతిని సంకల్పించాడు. భగవంతుడు కష్టమునకు తగిన సుఖమునందిస్తాడు. కనుకనే, ఈ సమయంలో రైతులు, పనివారు తమ ఇళ్ళల్లో హాయిగా విశ్రాంతి తీసుకుంటారు. వారికిప్పుడు అంతగా పనేమీ వుండదు. పగటి వేళ సూర్యుడు శాంతుడై కనిపిస్తూ తక్కువ కాలం వుంటాడు. రాత్రివేళ చంద్రుడు చల్లదనమునందిస్తూ ఎక్కువ కాలం వుంటాడు. పగలంతా శ్రమించిన జనులకు చంద్రుడు రాత్రిపూట సుఖమునందిస్తాడు. దేహానికి విశ్రాంతి అవసరము. కనుక, ప్రతి మానవుడు కూడను తగినంత విశ్రాంతి తీసుకోవాలి. మధ్యాహ్నం భోజనం చేసిన తరువాత కొద్దిసేపైనా పరుండాలి. రాత్రివేళ చక్కగా గడనిద్రలో వుండాలి. ఎక్కువ టైము మేలుకొని వుండకూడదు. ఇదంతా దైవముయొక్క సంకల్పమే! ప్రతి ఒక్కటీ దైవసంకల్పము చేతనే జరుగుతున్నది. ఒక మహాభక్తుడు చెప్పాడు,

‘కదలదు నీదు సంకల్పము లేనిదె గడ్డిపోచయును
 కాని అది ఎఱుంగరు మది గలంగరు
 ముదము జెందరు భువిని కొందరు,
 వివేకమున వర్తించెదమని కడు విఱ్ఱవీగుదురు
 కాని చివరకేవేళకేది సంభవించునో
 తెలియజాలరెంతవారలైన’

భగవంతుడు యేది చేసినప్పటికీ ప్రజల మంచికోసమే! ఎందుకనగా అందరూ తన అంశములే! కేవలం మానవులే కాదు, పశు, పక్షి, మృగాదులు, క్రిమికీటకాదులు కూడను దైవముయొక్క స్వరూపములే! ‘చీమలో బ్రహ్మలో శివకేశవాదులలో ప్రేమమీర వెలసియుండే బిరుదు వహించిన రామ నన్ను ప్రోవరా!’ అన్నాడు త్యాగరాజు. కాని, ఈ సత్యమును అందరూ గుర్తించ లేరు. కనుకనే, జనులు తమ వీపుపై చీమ పారడుతుంటే దాన్ని కొట్టి చంపుతారు. అదే చీమ బ్రహ్మస్వరూపంగా కనిపిస్తే నమస్కరిస్తారు. ఈవిధంగా రూపనామములు అనేక భేదములు కల్పిస్తున్నాయి. అందరిలో వున్న ‘నేను’ అనే దివ్యత్వము ఒక్కటే! మానవత్వము చాలా దివ్యమైనది. పవిత్రమైనది. సార్థకమైనది. మానవుడనగా ‘పవిత్రమైన వాడు’ అని అర్థము. ఇట్టి సత్యాన్ని గుర్తుచేసి మనిషిని మేలుకొలిపే పర్వదినమే సంక్రాంతి. ఎంత బీదవారైనా సరే, ఈరోజు కనీసం పాయసమైనా చేసుకొని త్రాగుతారు. ఈ పవిత్ర మకరసంక్రమణమందు జనులు ఆటపాటలతో ఆనందముననుభవిస్తుంటారు. ఇది ఘనములకు కూడను పండుగే! ప్రజలు తమ పశువులను చక్కగా అలంకారము చేసి, వాటితో ఆటలాడిస్తూ ఆనందాన్ని అనుభవిస్తుంటారు. గంగిరెద్దు దాసు ఎద్దుకు రాముడని, ఆవుకు సీత అని పేర్లు పెట్టి, వాటికి చక్కగా తర్పిదు యిచ్చి తీసుకొని వస్తాడు. ‘రాముడు అందముగా వున్నాడా అమ్మా?’ అని అడిగితే ఆవు ‘లేదు, లేదు’ అన్నట్లు తల అడ్డంగా ఊపుతుంది. అంటే, తాను ఇష్టపడటం లేదని అర్థం. అప్పుడతను తన చేతిలో ఉన్న కఱ్ఱను ఊపుతూ, ‘అమ్మా! రాముడు నీలంగా వున్నాడు. అయితేనేమి, చాలా మంచివాడమ్మా! చాలా గొప్ప రాజు, బలవంతుడు, శ్రీమంతుడు’ అంటూ నచ్చజెప్పేసరికి ‘సరే, నాకు రాముడంటే యిష్టమే’ అన్నట్లు తల ఊపుతుంది. అప్పుడు గంగిరెద్దు దాసు రామునికి సీతనిచ్చి పెండ్లి చేస్తాడు. లోకకల్యాణమును కాంక్షిస్తూ సీతారాముల కల్యాణము జరిపిస్తాడు. గ్రామాల్లో ఈ గంగిరెద్దుల ఆటను చూడటానికి ఎంతో ఉత్సాహంగా బయల్దేరుతారు.

'తమ్ముడా! రమ్ము, గంగిరెద్దు దాసుడదిగో!
వెండిబిళ్లయు, మొలత్రాడు, దండెకడెము
ముక్కునందు పైడి కాడయు
మోమునందు పంగనామములు,
వెంట గంగిరెద్దు, చేత మునికోల
తన పేరు చెప్పుచుండ
ఊరు నడివీధి నాడించె రమ్ము
శ్రీరాములకు సీతనిచ్చి పెండ్లి గావించు
ఆ వేడ్క చూచి కానుకలిచ్చి వత్తము కదలిరమ్ము!'

పశువులకే కాదు, పక్షులకుకూడా ఆనందాన్ని యిచ్చే పండుగ సంక్రాంతి. పశువులు, పక్షులు మొదలైన సకల ప్రాణులనుండి మనం నేర్చుకోవలసినది ఎంతో వున్నది.

మతము అనగా ప్రేమయే

పక్షులు ఎప్పుడు చూచినా మసీదులపైన, మందిరములపైన వ్రాలుతుంటాయి. తద్వారా అన్ని మతముల వారికి, అన్ని ప్రాంతముల వారికి ఒక గొప్ప పాఠము నేర్పుతున్నాయి. ఈనాడు అనేక మందికిమతము పట్ల విశ్వాసము లేదు. 'మతమువ అనేది మానవునికి చక్కని ఆదర్శము నిరూపిస్తుంది. మా వాద్యాసంస్థలో అనేకమంది పిల్లలు చదువుతున్నారు. వీళ్ళకు మతభేదములు యేమాత్రము లేవు. మత భేదము కలిగినవారు మనిషే కాదు. ఉన్నది ఒకే మతము. అదే ప్రేమమతము. అట్టి మతమును అనుసరించిన వాడే నిజమైన మనిషి ఎవరు నిజమైన హిందువు? H humility, I- individuality, N- nationality, D- devotion, U- unity. 'యూనిటీ' వున్నచోట 'ప్యూరిటీ' వుంటుంది. అక్కడే 'డివినిటీ' సాక్షాత్కరిస్తాడు. 'ఇది నా ఇండియా', 'ఇది నా జపాన్', 'ఇది నా జర్మనీ' అని ప్రపంచాన్ని ముక్కలుముక్కలు చేయకూడదు. ఉన్నది ఒకే జాతి. అదే మానవజాతి. అన్ని మతముల యందున్న మంచితనాన్ని మనము నేర్చుకోవాలి. మతము అంటే ప్రేమయే. ఇప్పుడు అట్టి మతము కనిపించటం లేదు. ప్రేమయే లేకపోతే ఎవరితోనూ మనకు సంబంధమే వుండదు. కనుక, మనము ప్రేమమతమును అనుసరించాలి. ఆధునిక యుగములో ప్రజలు మతమునుగూర్చి ఏమాత్రం యోచించటం లేదు.

మన ప్రచీనులు మతమంటే ఏమిటో చక్కగా గుర్తించి అనుభవిస్తూ వచ్చారు. వాళ్ళు తమ పెద్దలను ఆదర్శంగా తీసుకున్నారు. ఈరోజుల్లో మీరు కూడా పిల్లలను అడిగి చూడండి. 'ఈ విషయం నీకెవరు చెప్పారు నాయనా?' అని. 'మా అవ్వ చెప్పింది' అని లేక 'మా తాత చెప్పాడు' అని అంటారు. పెద్దలు చెప్పిన మాట ప్రకారం మనము నడచుకున్నప్పుడు మనకంతా మంచే జరుగుతుంది. ఈనాటి యువకులు పెద్దలు చెప్పే మాటలను హృదయపూర్వకంగా వినటం లేదు, చెప్పిన మాట వినరు, చెప్పనివన్నీ చేస్తుంటారు. ఒక గ్రమఫోను ప్లేటు తెచ్చి సినిమా పాటలు వినమంటే ఎంతో ఆసక్తిగా వింటారు. అది చెప్పినట్లే వీళ్ళూ చెబుతారు. అది పాడిందే వీళ్ళూ పాడతారు. చివరికి తాముకూడా గ్రమఫోను మాదిరి మారిపోతున్నారు! ఈనాటి మానవుడు మానవునిగా జీవించటం లేదు. పెద్దల మాటలు పెడచెవిన పెట్టి మానవత్వానికి విరుద్ధమైన చేష్టలకు పాల్పడుతున్నాడు.

కర్మయే నరునకు దైవము

మానవత్వముయొక్క పవిత్రతను గర్తుచేసే నిమిత్తమై సంక్రాంతి వస్తున్నది. 'ఈశ్వరస్మర్షభూతానాం'. కాబట్టి, ప్రతి మనిషి, ప్రతి ప్రాణికూడను దైవముయొక్క అంశమే! కాని, మానవుడు పవిత్రమైన భావాలను విడిచిపెట్టి, తన మనస్సును యిష్టానుసారం విడిచిపెట్టటం చేత అతనియొక్క ప్రవర్తనలో దోషము ఏర్పడుతున్నది. ఇప్పుడు మీరు యువకులు. ఈ వయస్సులో మీకు దేహము, బుద్ధి ఇవన్నీ పుష్టిగా, భద్రంగా వుంటాయి. కాబట్టి, ఈ వయస్సులోనే మీరు మీ శక్తిని సద్వినియోగ పరచుకొని పవిత్రమైన భావాలను ఆచరణలో పెట్టాలి. పవిత్రత, అంటే ఏమిటి? దృష్టి పవిత్రంగా వుండాలి. మాటలు మధురంగా వుండాలి. చెవులు మంచి విషయాలను మాత్రమే వినాలి. నాసికము సువాసనలను మాత్రమే ఆహ్రూణించాలి. ఈవిధంగా ప్రతి యింద్రియమును మీరు పవిత్రమైన మార్గములో వినియోగించుకోవాలి. మానవుడు కర్మచేతనే ఉద్భవించాడు. కర్మయే మానవుని ప్రధానమైన ధర్మము.

కర్మమున పుట్టు జంతువు

కర్మమున వృద్ధిపొంది కర్మమున చనున్

కర్మమె నరునకు దైవము

కర్మమె సుఖదుఃఖములకు కారణమిలలో!

కనుక, మనం కర్మను ఆచరిస్తూనే వుండాలి. కర్మ అంటే ఏమిటి? కేవలం చదువుకోటం, 'వాలి'బాల్ ఆడుకోవడం, 'సుగ్రీవ'బాల్ ఆడుకోవడం... యితమాత్రమే కాదు. మన ఉచ్చాసనిశ్వాసములుకూడా కర్మలే! ఇవి లేకుండా కర్మ జరగటానికి వీలే లేదు. టేస్టు కోసం జీవితాన్ని వేస్తు చేసుకోకండి

మనము గాలిని పీల్చుకొనే సమయంలో 'సో...' అని, వదిలే సమయంలో 'హం..' అనీ శబ్దము వస్తున్నది. 'సో...హం' అనగా 'ఆ దైవమే నేను' అని అర్థము. తినటం, షోగ్గా దుస్తులు ధరించటం, ఇష్టమొచ్చినట్లు సంచరించటం.. ఇది కాదు మనిషి లక్షణం. ఎక్కడికి పోయినప్పటికీ జనులు మొట్టమొదట మన గుణమును చూస్తారు. 'అతని ప్రవర్తన చాలా మంచిది. అతనితో మాట్లాడితే ఎంతో హాయిగా వుంటుంది. అతను చూస్తే చాలు, ఎంతో ఆనందం కలుగుతుంది' అని జనులు మీ గురించి చెప్పుకోవాలి. మంచి గుణమే మనకు ఆనందము నిస్తుంది. మన పంచేంద్రియములను మనము సద్వినియోగ పరచుకోవాలి. మనం భుజించే ఆహారము కూడా సాత్వికమైనదిగా వుండాలి. ఊరికే కారము వేసుకొని తినటం మంచిది కాదు. కొంతమందికి కారమంటే యిష్టము. ఎప్పుడూ ఆవకాయ, గోంగూర! వాళ్ళకి రుచిపైన మనస్సు పోతుంటుంది. ఆవిధంగా రుచికోసం మనం ప్రాకులాడకూడదు. అది మన జీవితమును వ్యర్థం చేస్తుంది. 'టేస్టు'ను దృష్టిలో పెట్టుకొనక కడుపు నిండటానికి ఏదో ఒకటి తినాలి.

ఎవరు నిజమైన స్నేహితులు

'అన్నదానము కంటె అధిక దానంబేది? తల్లిదండ్రుల కన్న దైవమేది? సుజన సంగతి కన్న చూడ లాభంబేది?' మంచివారి సాంగత్యము చేత నీవుకూడా మంచివాడవైపోతావు. ఎవరు నీకు స్నేహితులు? మంచివారే నీకు నిజమైన స్నేహితులు. నీవు ఎలాంటి వారితో స్నేహము చేస్తావో నీవుకూడా అటువంటి వారిగా తయరౌతావు. కనుక, నీవు మంచివారితో కూడాలి. మంచివారిని చూడాలి. మంచివారితో మాట్లాడాలి. మంచివారితో జీవించాలి. అప్పుడే నీవు మంచివాడవౌతావు. లేకపోతే చెడిపోతావు. నీ స్నేహితుడు నీకేమి వుపకారం చేశాడు? నీవు నీ స్నేహితునికి ఏమి వుపకారం చేశావు? అతనిని నీవు సన్మార్గములోకి మళ్ళించకపోతే ప్రయోజనమేమిటి? చెడ్డవానితో చేరినప్పుడు నీవు అతనిని మంచివానిగా మార్చాలి. ఒకవేళ నీవే చెడ్డవానిగా వుంటే, నీ స్నేహితుడు నిన్ను మంచివానిగా చేయాలి. అదే నిజమైన స్నేహము. ఒకరికొకరు బాగు చేసుకోటం, ఒకరివల్ల ఒకరు మంచి పేరు తెచ్చుకోటమే నిజమైన స్నేహమునకు గుర్తు. ఈనాటి స్నేహితులు 'హలో, హలో' అంటూ పలుకరించుకుంటారు. తరువాత 'గుడ్ బై' చెప్పి విడిపోతుంటారు. ఏమి ప్రయోజనం? 'గుడ్ బై' చెప్పకూడదు. ఒకరివలన ఒకరు 'గుడ్ బాయ్'గా రూపొందాలి. నిత్యజీవితములో సత్యమైన మార్గాన్ని అనుసరించినప్పుడే మనము చక్కని విద్యావంతులము, వివేకవంతులము, ధైర్యవంతులము కాగలము. నీవు మంచివానిగా వుంటే, త్యాగశీలిగా వుంటే నీవెంట ఎంతమందినా వస్తారు. నీవు మంచిగా లేకపోతే, నీ ప్రవర్తన సరిగా లేకపోతే ఎవ్వరూ నీవైపు చూడనైనా చూడరు. నీకు *character* లేకపోతే *character* లేనివారే నిన్ను చేరుతారు. అటువంటి స్నేహం తాత్కాలికమైన తళుకుబెళుకులతో కూడి వుంటుంది. 'వీరు నా గుడ్ ఫ్రెండ్స్' అంటావు. ఎంతవరకు? కొంతకాలము మాత్రమే! తరువాత అతని మాట నీవు వినకపోతే, అతను కోరింది నీవు యివ్వకపోతే అతను నీకు పరమ ద్వేషిగా మారిపోతాడు. కనుక, 'ఫ్రెండ్ షిప్' విషయంలో మనము చాలా జాగ్రత్త వహించాలి. అందరినీ గౌరవించు, మంచి పేరు సంపాదించు

ప్రతి విషయంలోనూ మన ప్రవర్తనే మనకు సాక్షిగా వుంటుంది. నీవు ఎక్కడైనా వుండు, ఏ దేశమైనా వెళ్లు కాని, నీ *character* ను మంచిగా పెట్టుకో. అందరినీ గౌరవించు, ప్రేమించు, మంచి పేరు సంపాదించు. మనకు గొప్పతనాన్ని చేకూర్చేవి మన చదువుసంధ్యలుకావు. ఈనాడు లోకములో పి. హెచ్. డి. లు చేసినవారు ఎంతమంది లేరు! ఐ. సి. ఎస్. లు చేసిన వారెంతమంది లేరు! వీళ్ళందరివల్ల లోకమేమైనా బాగుపడుతున్నాడా! నిజం చెప్పాలంటే, విద్యావంతులవల్లే ఈనాడు దేశము పాడైపోతున్నది. అటువంటి పెద్దతనము మనకు వద్దు. ఎవరైనా మనలను చూస్తే ప్రేమతో, 'అయ్యా! నమస్కారం. బాగున్నారా?' అని పలుకరిస్తే చాలు, అదే మనకు గొప్పదనము. విద్యాతోబాటు వినయమవిధేయతలను అలవర్చుకోవాలి. అటువంటివాడే నిజమైన విద్యార్థి. విద్యావంతులలో అహంకారము, ఆడంబరము యిత్యాది దుర్గుణాలు యేమాత్రము కనిపించకూడదు.

నిన్నటి దినము నాటకంలో ప్రహారదుని పాత్రను పోషించిన విద్యార్థి చాలా బాగా చేశాడు. అతని కంఠం చాలా శ్రావ్యంగా వుంది. అంతేగాక, అతడు తనయొక్క నటననుకూడా ఆదర్శంగా చూపించాడు. ప్రహారదుని తండ్రియైన హిరణ్యకశిపుడు దైవాన్నే ద్వేషించటంచేత శిక్షకు గురి అయ్యాడు. భగవంతుడు నరసింహవతారం దాల్చి అతనిని

సంహరించాడు. మనము మంచిగా జీవించినప్పుడు మన అంత్యము కూడా మంచిగానే జరుగుతుంది. మనము పుట్టినప్పటినుండి గతించేంతవరకు మంచిపేరుతో బ్రతకాలి. కాని, 'మంచిమాట వినరు మనసిచ్చి చెప్పిన, చెడ్డమాట ముందు చెవిని చేరు' చెడ్డమాటలను చెవిలో చేర్చుకొని చెడిపోతున్నారు. ఎవరు చెప్పినా మంచి మాటలు వినాలి. మనము బస్సులోనో, ట్రైనులోనో ప్రయాణమై వెడుతుంటే అక్కడ ఒక బెగ్గరు చక్కగా

రామనామాన్ని గానం చేస్తుంటాడు. ప్రయాణీకులంతా కన్నులు మూసుకొని హాయిగా వింటుంటారు. అతను తిరిగి వెడుతుంటే అందరూ, 'అయ్యా! నీవు మాకు చాలా ఆనందాన్ని కలిగించావు' అంటూ అతనిని అభినందిస్తారు. ఈవిధంగా పదిమందికి ఆనందాన్ని అందించేటటువంటి జీవితమే నిజమైన జీవితము.

ఇప్పుడు పిల్లలంతా ఇక్కడికి వచ్చారు. మీరంతా ఒకరితో ఒకరు చేరి మంచిమాటలను పంచుకోవాలి. మంచితలపులు, మంచిమాటలు, మంచిపనులు ఇవన్నీ భగవంతునియొక్క లక్షణాలు. వాటిని మీరు అలవరచుకోవాలి. మీరు సూర్యునికి అభిముఖముగా నడుస్తున్నప్పుడు మీ నీడ మీ వెనుక పడుతుంది. అదేవిధంగా మీరు భగవంతునివైపు ప్రయాణమైనప్పుడు 'మాయ' అనే నీడ మీ వెనుక పడిపోతుంది.

మద్రాసుకు మంచినీటి పథకం

ఈనాడు సైన్సును దుర్వినియోగపరచి ప్రకృతి నియమాలను మార్చటానికి ప్రయత్నిస్తున్నారు. ఒక చేట్టులో కాయలు కాయాలంటే దానికొక ఇంజెక్షన్ ఇస్తున్నారు. ఈనాడు నీరుకూడా కలుషితమైపోయింది. ఏ కాయలో చూచినప్పటికీ పురుగులు కనబడుతుంటాయి. పూర్వం 'ఫిగ్స్' ఎంతో బాగుండేవి. ఇప్పుడు వాటిలోకూడా పురుగులు ప్రారంభమైనాయి. కారణం? కలుషితమైన నీరే. అన్ని రోగాలకు మూలకారణం నీరే. కాబట్టి, నీటిని మనము మంచిగా కాచి పరిశుభ్రపరచి త్రాగాలి. మేమి ఇన్నారు కోట్లు పెట్టి మద్రాసుకు కృష్ణా జలము నందించాము. చిన్నచిన్న పిల్లలు అక్కడి మురికి గుంటల్లో పడి స్నానాలుచేస్తూ, ఆ నీరు త్రాగటం చూస్తే నాకెంతో బాధ కలిగింది. అప్పుడే నేను అనుకున్నాను, 'వీళ్ళకు మంచినీరు ఇచ్చేంతవరకు నేను మద్రాసు రాను' అని. ఇది పది సంవత్సరముల క్రిందటి మాట. ఇప్పుడు నేను వాళ్ళకు మంచినీరు అందించాను. ఈ మంచినీరు త్రాగి పిల్లలు ఆరోగ్యంగా ఆడుకుంటున్న సమయంలో నేను మళ్ళీ అక్కడికి వేడుతున్నాను. మనము త్రాగేనీరు, తినే భోజనము మంచివిగా వున్నప్పుడే మనము మంచి ఆరోగ్యాన్ని అనుభవించగలము. ఈవిధంగా మీరు మీ ఆరోగ్యాన్ని కాపాడుకోవాలి. కాని, కొంతమంది పిల్లలు సరిగా భోజనం చేయటం లేదు. మీరు 'టేస్టువీ'ను చూడకండి, ఆ వస్తువు ఆరోగ్యానికి మంచిదా, కాదా అని చూడండి. అప్పుడే ఆరోగ్యము, ఆనందము మీ ఇంటనే, వెంటనే, జంటనే వుంటాయి.

విద్యార్థులారా! మీరు మంచిగా చదువుకోండి. కాలమును వ్యర్థం చేయకండి. మీకు సమయం చిక్కితే మంచిపుస్తకాలను చదవండి. మంచి మార్గములో ప్రయాణించి, మంచివారుగా తయారుకండి. ఇప్పుడు ప్రపంచంలో జనులను మంచిమార్గంలోకి మళ్ళించాలంటే అది ఒక్క సత్యసాయి కాలేజి పిల్లల ద్వారానే సాధ్యమౌతుంది. మా విద్యార్థులందరూ బంగారంలాంటివారు. ఎట్టి గోల్డు? కల్తీ గోల్డు కాదు. 24 కేరట్ల బంగారంలాంటివారు. ఎక్కడికి వెళ్ళినా ఆటల్లో, మాటల్లో, చదువులో, ప్రవర్తనలో మంచిపేరు తెచ్చుకుంటున్నారు. 'సాయిబాబా కాలేజి పిల్లలు చాలా మంచివారు' అని ప్రజలు మెచ్చుకోటం నేను వింటున్నాను. మా పిల్లలను చూసేట త చాలు, వాళ్ళ మొహంలో సాయిబాబా కనిపిస్తాడు. ఈ నెల 19వ తేదీన మద్రాసులో అతిరుద్ర యాగము ప్రారంభమవుతుంది. అక్కడి ప్రజలు 'సాయిబాబా స్టూడెంట్స్ వస్తారట. వాళ్ళను చూడాలి. వాళ్ళే మనకు ఆదర్శము' అని ఎదురు చూస్తున్నారు. నిన్న మీరు 'భక్త ప్రహ్లాద' డ్రామా చూశారు. అది అందరి మనస్సును ఎంతో ప్రభావితం చేసింది. ఆ ప్రహ్లాదుడు చెప్పినటువంటి మాటలు ఎంత మధురంగా, ఆనందదాయకంగా వున్నాయో వర్ణించటానికి వీలుకాదు. అవి నేరుగా హృదయానికి హత్తుకొనిపోయాయి. మీరు మంచిగా వుండి, ఇతరులకు మంచి మనస్సును కలిగించండి. కామము, క్రోధము యిత్యాది దుర్గుణాలు దరిచేరకుండా చూసుకోండి.

పాండవుల మనస్సు చాలా పవిత్రమైనది

ఈనాడు మా పిల్లలు 'కృష్ణ రాయబారము' అనే నాటకాన్ని ప్రదర్శించబోతున్నారు. దుర్మార్గులైన కౌరవులు పాండవులను ఎన్నివిధములుగానో హింసిస్తూ వచ్చారు. కాని, పాండవుల మనస్సు చాలా పవిత్రమైనది. వాళ్ళు మంచి చేయాలని ఎంతగానో ప్రయత్నం చేశారు. వాళ్ల గుణము ఎంత పవిత్రమైనదో తెలుసుకోటానికి ఒక చిన్న ఉదాహరణ తీసుకోండి. వృద్ధురాలైన కుంతీదేవి కృష్ణ నిర్యాణ వార్త వినగానే తుది శ్వాస విడిచింది. ఆ సమయంలో అక్కడే వున్న జ్యేష్ఠపుత్రుడైన ధర్మజుడు ఆమె తలను తన తొడపై పెట్టుకున్నాడు. భీమార్జున నకుల సహదేవులు నలుగురూ చుట్టూ చేరారు. 'నాయనలారా! మనలను అన్నివిధాలుగా కాపాడుతూ వచ్చిన కృష్ణుడు ఈ లోకమును వదలిపెట్టాడు. మనమింక ఈ లోకములో వుండకూడదు' అని పలికి

ధర్మజుడు భీముని దగ్గరకు పిలచి, తల్లియొక్క అంత్యక్రియలకు తగిన ఏర్పాట్లు చేయమన్నాడు. అర్జునుని పిలచి, పరీక్షిత్తుకు రాజ్యపట్టాభిషేకం చేయటానికి కావలసిన సన్నాహాలు చేయమన్నాడు. నకుల, సహదేవులను పిలచి, 'మనం హిమవత్ పర్వతములవైపు వెళ్ళాలి. మీరిద్దరూ మన ప్రయాణానికన్నీ సిద్ధం చేయండి' అని ఆదేశించాడు. తల్లి మరణించింది. తమ్ముని మనుమనికి పట్టాభిషేకం చేస్తున్నాడు. అటువంటి దుఃఖసమయంలో ఇంకెవరైనా ఆవిధంగా చేయగలరా!

పాండవులు ఉత్తరదిశగా బయలుదేరారు. ద్రౌపది, భీమార్జున సకులసహదేవులు మార్గమధ్యంలో కూలిపోయారు. చివరికి ధర్మరాజు ఒంటరిగా ప్రయాణం సాగించి నరకం చేరుకున్నాడు. నరకంలో అనేకమంది తాము చేసిన పాపాలకు శిక్షలు అనుభవిస్తున్నారు. ధర్మరాజు అక్కడ అడుగు పెట్టిన తక్షణమే వాళ్ళ బాధలు తొలగిపోయి ఎంతో హాయిని అనుభవించారు. అసలు ధర్మరాజు నరకంలో ఎందుకు ప్రవేశించవలసి వచ్చింది? అతను ఏనాడూ అసత్యమాడినటువంటివాడు కాదు. కాని, యుద్ధసమయంలో ద్రోణుని అంతమొందించే నిమిత్తం, 'అశ్వత్థామ హతః' అని గట్టిగా పలికి, 'కుంజరః' అనే పదాన్ని మెల్లగా చెప్పాడు. 'అశ్వత్థామ అనే ఏనుగు చచ్చిపోయింది' అని దీని అర్థం. కాని, 'కుంజరః' (ఏనుగు) అనే మాట వినిపించక ద్రోణుడు తన కుమారుడే మరణించాడనుకొని అస్రసన్యాసం గావించాడు. ఈవిధంగా అసత్యం పలికి ద్రోణుని మరణానికి కారకుడై పాపానికొడిగట్టడంచేత ధర్మజుడు కొద్దిసేపు నరకంలో వుండవలసి వచ్చింది. ఆ తరువాత స్వర్గానికి తీసుకువెడుతుంటే నరకలోక వాసులంతా పోయి ధర్మజుని పాదాలపైబడి, 'అయ్యా! మీరు మమ్మల్ని వదలి వెళ్ళకండి. ఇక్కడే వుండి మాకు ఆనందాన్నివ్వండి' అని ప్రార్థించారు. అప్పుడు ధర్మజుడు, 'నాయనలారా! నేను దైవాజ్ఞాను శిరసావహించక తప్పదు' అని పల్కి స్వర్గానికి వెళ్ళిపోయాడు.

మీ ఆనందమే నా ఆహారము

విద్యార్థులారా! మనము మంచి చేస్తే ఎక్కడైనా సరే మంచినే అనుభవిస్తాము. మంచి పనులు మంచి ఫలితాలనే అందిస్తాయి. ఇక్కడ మీరు పాస్ అయిన తరువాత బయటకు వెళ్ళి ఇంకా ఉన్నతమైన చదువులేమైనా వుంటే చదవండి. దానితోబాటు అందరికీ మంచి నడవడికను ఆదర్శంగా అందించండి. అసత్యమాడకుండా, అన్యాయాలకు పాల్పడకుండా, సత్యమార్గాన్ని అనుసరించి అమృతసరూపులుగా మారండి. 'మమైవాంశో జీవలోకే జీవభూతస్సనాతనః' ఈ సత్యాన్ని మనస్సులో పెట్టుకొని ఎన్ని చదువులైనా చదవండి. (మీకేమైనా శ్రమ ఇస్తున్నానా? అని భగవాన్ అడుగగా పిల్లలంతా ముక్తకంఠంతో 'లేదు స్వామీ' అన్నారు) మిమ్మల్నందరినీ ఆనందపెట్టడం, అభివృద్ధికి తెప్పించడం, మీ తల్లిదండ్రులకు సంతోషాన్నివ్వడం....అదే నా పని. మీ ఆనందమే నా ఆహారము. నాకు మరో ఆహారం అవసరం లేదు. కాబట్టి, మీరందరూ నిరంతరం ఆనందంగా జీవితాన్ని గడపండి. ఎన్ని కష్టములొచ్చినా, నష్టములొచ్చినా ప్రక్కకు నెట్టి ముందుకు సాగండి.

మీ హృదయాన్ని మీరు నమ్ముకోండి

ఈనాడు కొంతమంది అసూయతో 'సాయిబాబాకు గొప్ప పేరు వస్తున్నదే! సాయిబాబా విదేశీయులందరినీ హిందువులుగా మారుస్తున్నాడే' అని భావించి దుష్ప్రచారానికి పాల్పడుతున్నారు. దానివల్ల పెపర్లలో పిచ్చిపిచ్చి లెటర్లు వ్రాస్తుంటారు. ఇవన్నీ మనము లక్ష్యపెట్టకూడదు. మన హృదయాన్ని మనము నమ్ముకోవాలి. వాళ్ళు ఏమి చెప్పినా 'అదంతా నాన్నెస్! దానితో మనకు సంబంధము లేదు' అని ప్రక్కకు నెట్టాలి. 'నా మనస్నే నాకు సాక్షి' అనుకోవాలి. నేను ఏది చేసినా పదిమంది మంచికోసమే! ఎవరైనా మిమ్మల్ని తిడితే, 'అతను నా దేహాన్ని తిడుతున్నాడు. నన్ను కాదు' అనుకోవాలి. గట్టిగా తిట్టినవి గాలిలో కలిసిపోతాయి. తనలో తాను తిట్టుకుంటే తనకే తగులుతాయిగాని, మీవరకు రావు. కనుక, వాటిని మీ హృదయానికి చేర్చుకోకండి. మీ విశ్వాసాన్ని దృఢంగా పెట్టుకోండి. ప్రతి ఒక్కరియందు దైవమున్నాడు. రూపనామములు వేరు కావచ్చు. కాని, దైవము ఒక్కడే. ఆయన మీ అందరియందు వున్నాడు. మీరందరూ దైవస్వరూపులే! ఆ భావమును మీరు పెట్టుకోండి. ఒకరు తక్కువ, ఒకరు ఎక్కువ అనే భేదాలు పెట్టుకోకండి. అందరూ ఒక్కటే. దైవపితృత్వము, మానవ సోదరత్వము... ఈరెండింటినీ విశ్వసించి మీ జీవితాన్ని గడపండి.

విద్యార్థులారా! మీరంతా పరీక్షలలో మంచి మార్కులు తెచ్చుకొని ఉన్నత శ్రేణిలో ఉత్తీర్ణులు కావాలని నేను ఆశిస్తున్నాను.